

ఆకాశవాణి హైదరాబాద్ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది: 17.05.2026

సమయం: 18.10 గంటలు

ముఖ్యాంశాలు

1. ముఖ్యమంత్రి రేవంత్ రెడ్డికి ప్రభుత్వ ఉద్యోగుల పై నమ్మకం లేదని, కేంద్ర బొగ్గు గనుల శాఖ మంత్రి కిషన్ రెడ్డి విమర్శించారు.
2. రైతులు పండించిన చివరి ధాన్యం గింజ వరకు ప్రభుత్వం కొనుగోలు చేస్తుందని పర్యాటక శాఖ మంత్రి జుపల్లి కృష్ణారావు తెలిపారు.
3. తెలంగాణలో ఇంజనీరింగ్, అగ్రికల్చర్, ఫార్మసీ కోర్సుల్లో ప్రవేశాలకు నిర్వహించిన ఎప్ సెట్ ఫలితాలు ఈ రోజు విడుదల అయ్యాయి.
4. ఈ రోజు రాష్ట్రంలోని ఒకటి, రెండు జిల్లాల్లో తేలికపాటి నుంచి మోస్తారు వర్షాలు కురిసే అవకాశం ఉందని ప్రాంతీయ వాతావరణ కేంద్రం తెలియజేసింది.

.....

ఎస్ఎఆర్

ఓటర్ల జాబితా ప్రత్యేక సవరణపై తెలంగాణలో రాజకీయ పార్టీలు బురదజల్లే రాజకీయాలు మానుకోవాలని కేంద్ర మంత్రి కిషన్ రెడ్డి హితవు పలికారు. చనిపోయిన వారి ఓట్లు, డూప్లికేట్ ఓట్లను తొలగించి జాబితాను శుద్ధి చేయాల్సిన బాధ్యత ఎలక్షన్ కమిషన్ తో పాటు అన్ని పార్టీలపైనా ఉందన్నారు. రాహుల్ గాంధీ, రేవంత్ రెడ్డిలపై ఆయన ఆగ్రహం వ్యక్తం చేశారు. ముఖ్యమంత్రి రేవంత్ రెడ్డికి ప్రభుత్వ ఉద్యోగులపై నమ్మకం లేదని, ఒక వర్గం ఓటర్లను ఆయన రెచ్చగొడుతున్నారని ఆరోపించారు. బూత్ లెవెల్ అధికారులను కించపరచడం తగదన్నారు. హైదరాబాద్ లో రోహింగాలు, బంగ్లాదేశ్ వలసదారుల అక్రమ ఓట్లు ఉంటే వెతికి మరీ

తొలగించాలని అధికారులను కోరారు. బంగ్లాదేశీల ఓట్లు తొలగిస్తే కాంగ్రెస్ కు ఎందుకు ఇబ్బంది అని ప్రశ్నించారు.

బైట్ - కిషన్ రెడ్డి.....

.....పీటీసీ, హైదరాబాద్

జుపల్లి కృష్ణారావు

ధాన్యం కొనుగోళ్లపై ముఖ్యమంత్రి రేవంత్ రెడ్డి నిరంతరం పర్యవేక్షిస్తున్నారని, ఎన్ని ఇబ్బందులు ఉన్నా రైతులు పండించిన చివరి ధాన్యం గింజను ప్రభుత్వం కొనుగోలు చేస్తుందని పర్యాటక, సాంస్కృతిక శాఖ మంత్రి జుపల్లి కృష్ణారావు అన్నారు. అకాల వర్షాలతో కొల్లాపూర్ పట్టణంలోని వ్యవసాయ మార్కెట్ యార్డులో తడిసిన వరి ధాన్యం, మొక్కజొన్న రాశులను ఆయన పరిశీలించారు. అనంతరం పిడుగుపాటుతో 30 పొట్టెళ్లు మృతి చెందిన రైతును పరామర్శించి 50వేల రూపాయల ఆర్థిక సాయం అందజేశారు. ఈ సందర్భంగా మంత్రి మాట్లాడుతూ...

జుపల్లి కృష్ణారావు బైట్

....PTC నాగర్ కర్నూల్ జిల్లా

అడ్లూరి లక్ష్మణ్ కుమార్

ధర్మపురి నియోజకవర్గంలోని పెండింగ్ సాగునీటి ప్రాజెక్టులను ఏడాదిలోపు పూర్తి చేస్తామని రాష్ట్ర సాంఘిక సంక్షేమ శాఖ మంత్రి అడ్లూరి లక్ష్మణ్ కుమార్ అన్నారు. జగిత్యాల జిల్లాలోని అక్కేపల్లి చెరువును ఇరిగేషన్ అధికారులు, స్థానిక ప్రజాప్రతినిధులు, రైతులతో కలిసి మంత్రి పరిశీలించారు. ఈ సందర్భంగా ఆయన మాట్లాడుతూ

అడ్లూరి లక్ష్మణ్ కుమార్ బైట్

.....పీటీసీ జగిత్యాల జిల్లా

సీతక్క

ఈరోజు హైదరాబాద్ లోని ప్రజా భవన్ లో మంత్రి సీతక్కను తెలంగాణ మహిళా కమిషన్ చైర్మన్ గద్వాల విజయలక్ష్మి, ఇతర సభ్యులు మర్యాదపూర్వకంగా కలిశారు. కొత్తగా నియమితులైన కమిషన్ చైర్మన్, సభ్యులను మంత్రి సీతక్క అభినందించారు.

.....డెస్క్

గ్రీనథాస్

ఇంటర్నేషనల్ డే ఫర్ బయోడైవర్సిటీ గ్రీనథాస్-2026 కార్యక్రమంలో భాగంగా గ్రీనథాస్-2026 రన్ ఈరోజు ఉదయం నెక్స్ట్ రోడ్ లో నిర్వహించారు. బయోడైవర్సిటీ బోర్డు సెక్రటరీ కాళిచరణ్ ఆధ్వర్యంలో నిర్వహించిన ఈ కార్యక్రమంలో భాగంగా 21కె, 10కె, 5కె, 3కె మారథాన్ పోటీలు జరిగాయి.. ఈ కార్యక్రమంలో ప్రముఖ క్రీడాకారిణి సైనానేహ్యల్, రెజుర్ షంకీసింగ్ ముఖ్య అతిథులుగా పాల్గొన్నారు. ఈ మారథాన్ లో సుమారు 5వేల మంది రన్నర్స్ పాల్గొన్నారు.

.....డెస్క్

చర్లపల్లి - తిరుచానూరు మధ్య వీక్లీ ఎక్స్ ప్రెస్

తెలుగు రాష్ట్రాల రైల్వే ప్రయాణికులకు, ముఖ్యంగా కలియుగ దైవం తిరుమల శ్రీ వేంకటేశ్వర స్వామి వారి దర్శనానికి వెళ్లే భక్తుల కోసం.. కేంద్ర మంత్రి కిషన్ రెడ్డి చొరవతో చర్లపల్లి - తిరుచానూరు మధ్య వీక్లీ ఎక్స్ ప్రెస్ రైలుకు రైల్వే మంత్రిత్వ శాఖ అధికారికంగా ఆమోదం తెలిపింది. ప్రయాణికుల రద్దీ, డిమాండ్ ను దృష్టిలో ఉంచుకుని ఈ రైలును మంజూరు చేసినందుకు గాను.. రైల్వే శాఖ మంత్రికి, దక్షిణ మధ్య రైల్వే అధికారులకు కిషన్ రెడ్డి ప్రత్యేక కృతజ్ఞతలు తెలిపారు. ఈ కొత్త వీక్లీ ఎక్స్ ప్రెస్ సర్వీసు ఈరోజు నుంచే ప్రయాణికులకు

అందుబాటులోకి రానుంది. ఈ రోజు రాత్రి తొమ్మిదిన్నరకు కేంద్రమంత్రి కిషన్ రెడ్డి .. చర్లపల్లి రైల్వే స్టేషన్ లో ఈ కొత్త రైలును జెండా ఊపి ప్రారంభించనున్నారు.

.....డెస్క్

EAPCET

తెలంగాణలో ఇంజనీరింగ్, అగ్రికల్చర్, ఫార్మసీ కోర్సుల్లో ప్రవేశాల కోసం నిర్వహించిన ఎప్సెట్ ఫలితాలు ఈ రోజు విడుదలయ్యాయి. ప్రభుత్వ సలహాదారు కె. కేశవరావు, ఉన్నత విద్యామండలి చైర్మన్ ఆచార్య వి. బాలకిష్టారెడ్డి సమక్షంలో హైదరాబాద్లోని జేఎన్టీయూలో ఫలితాలను విడుదల చేశారు. పరీక్షలు పూర్తయిన కేవలం ఆరో రోజే ఫలితాలను విడుదల చేస్తుండటం ఈసారి ప్రత్యేకత. ఈ ఏడాది పరీక్ష రాసిన వెంటనే ప్రాథమిక కీ ఆధారంగా కంప్యూటర్ స్క్రీన్పైనే మార్కులు కనిపించేలా కొత్త విధానాన్ని ప్రవేశపెట్టిన విషయం తెలిసిందే. ఈ ఏడాది ఇంజనీరింగ్ విభాగంలో ఒక లక్షా 97వేల 241 మంది పరీక్ష రాయగా.. 1లక్షా 44వేల 704 మంది అర్హత సాధించారు. అగ్రికల్చర్, ఫార్మసీ విభాగంలో 84వేల 954 మంది విద్యార్థులు పరీక్ష రాయగా.. 73వేల 294 మంది అర్హత సాధించారు.

.....డెస్క్

రామచందర్ రావు

తెలంగాణలో బక్రీద్ పండుగ వేళ గోరక్షకులపై పోలీసులు అక్రమంగా కేసులు బనాయిస్తున్నారంటూ బీజేపీ ఆగ్రహం వ్యక్తం చేసింది. ఎంఐఎం ఒత్తిళ్లకు లొంగిపోయిన పోలీసులు, స్వచ్ఛంద గోసేవకులను వేధిస్తున్నారని బీజేపీ తెలంగాణ రాష్ట్ర అధ్యక్షుడు ఎన్. రామచందర్ రావు అన్నారు. హిందువుల భావోద్వేగాలతో ముడిపడి ఉన్న గోరక్షణ కోసం పనిచేసే వారిని నేరస్థుల్లా చూడటం సరికాదన్నారు. దేశంలో అన్ని మతాల ఆచారాలను గౌరవించాల్సిన బాధ్యత అందరిపైనా ఉందన్న ఆయన... తక్షణమే గోరక్షకులపై పెట్టిన అక్రమ

కేసులను ఉపసంహరించుకోవాలని డిమాండ్ చేశారు. గోసేవకులకు బీజేపీ ఎల్లప్పుడూ అండగా ఉంటుందని రామచందర్ రావు స్పష్టం చేశారు.

...HYD -PTC

కేటీఆర్

కేంద్రమంత్రి బండి సంజయ్ తీరుపై భారత రాష్ట్ర సమితి కార్యనిర్వాహక అధ్యక్షుడు తారక రామారావు విమర్శలు చేశారు. హైదరాబాద్ ఎల్సీనగర్ నియోజకవర్గంలో 'నా బూత్- నా భవిష్యత్తు' కార్యక్రమంలో భాగంగా బీఆర్ఎస్, బీఎల్ఎలకు ఏర్పాటు చేసిన శిక్షణా తరగతుల్లో ఆయన మాట్లాడారు. ఒక బాలికకు అన్యాయం జరిగితే ప్రభుత్వం మిన్నకుండిపోయిందని, కాంగ్రెస్, బీజేపీ కలిసి బాలికకు అన్యాయం చేయాలని చూశాయని కేటీఆర్ ఆరోపించారు. కానీ, బీఆర్ఎస్ పార్టీ ఆమెకు న్యాయం జరగాలని పోరాడిందన్నారు.

.....డెస్క్

వాతావరణం

ఈరోజు రాష్ట్రంలోని ఒకటి రెండు జిల్లాల్లో తేలికపాటి నుండి మోస్తారు వర్షాలు అక్కడక్కడ కురిసే అవకాశం ఉందని ప్రాంతీయ వాతావరణ కేంద్రం తెలియజేసింది. ఉరుములు మెరుపులు, ఈదురుగాలులతో కూడిన తేలికపాటి నుండి మోస్తారు వర్షాలు అక్కడక్కడ కురిసే అవకాశం ఉందని వెల్లడించింది,

.....పీఎస్

అగ్ని ప్రమాదం

నల్లగొండ జిల్లా దామరచర్ల మండలంలోని యాదాద్రి ధర్మల్ పవర్ స్టేషన్లో అగ్ని ప్రమాదం జరిగింది. ప్లాంట్లోని యూనిట్-3 పరిధిలో ఉన్న టర్బైన్ డ్రైవెన్ బాయిలర్ ఫీడ్ పంప్

ఏరియాలో అగ్నిప్రమాదం సంభవించి ఒక్కసారిగా మంటలు చెలరేగాయి. దీంతో ప్లాంట్ ఆవరణలో దట్టంగా పొగ అలుముకోవడంతో భయంతో సిబ్బంది బయటకు పరుగులు తీశారు. ఈ ప్రమాదంలో కంట్రోల్ కేబుల్స్, వాల్వ్ లు దెబ్బతినగా ప్రధాన యంత్రాలకు ముప్పు తప్పినట్లు తెలుస్తోంది. ప్రమాద వార్త తెలియగానే ఉన్నతాధికారులు అక్కడికి చేరుకొని విచారణ జరుపుతున్నారు.

.....పిటసి, నల్లగొండ జిల్లా

నార్కోటిక్

రాజన్న సిరిసిల్ల జిల్లా కేంద్రంలో నార్కోటిక్ జాగిలాలతో గంజాయి, మత్తు పదార్థాల నివారణే లక్ష్యంగా పోలీసులు ముమ్మరంగా తనిఖీలు చేపట్టారు. కిరాణా కొట్లు, పాన్ షాపులు, బస్టాండ్ పరిసర ప్రాంతాల్లో తనిఖీలు చేపట్టారు. అనుమానిత ప్రాంతాలపై నార్కోటిక్ డాగ్స్ సహాయంతో నిఘా ఉంచారు. ఎలాంటి అసాంఘిక, అక్రమ వ్యవహారాలు జరిగిన డయల్ 100కు సమాచారం ఇవ్వాలని పట్టణ ప్రజలకు సూచించారు.

.....పిటిసి, రాజన్న సిరిసిల్ల జిల్లా

రైతులు

ఉద్యాన శాఖ అందిస్తున్న ప్రోత్సాహక పథకాలను రైతులు సద్వినియోగం చేసుకొని పండ్ల తోటల విస్తీర్ణాన్ని పెంచుతూ అధిక ఆదాయం పొందాలని హార్టికల్చర్ శాఖ డైరెక్టర్ షేక్ యాస్మీన్ భాష సూచించారు. సంగారెడ్డి ఫల పరిశోధన కేంద్రంలో ఈరోజు నిర్వహించిన వజ్రోత్సవ వేడుకలకు ముఖ్య అతిథిగా హాజరై మామిడి ప్రదర్శనను పరిశీలించారు. ఈ సందర్భంగా డైరెక్టర్ మాట్లాడుతూ, ఉద్యాన శాఖ ఆధ్వర్యంలో పండ్ల తోటల విస్తీర్ణం పెంపు కోసం రైతులకు అనేక ప్రోత్సాహక పథకాలు అందుబాటులో ఉన్నాయని తెలిపారు.

...పిటిసి, సంగారెడ్డి

కొనుగోళ్లు

జిల్లాలో ధాన్యం కొనుగోళ్ల ప్రక్రియను వేగవంతంగా, పారదర్శకంగా నిర్వహించాలని జనగామ జిల్లా కలెక్టర్ సందీప్ కుమార్ యూ ఆదేశించారు. ఈరోజు పలు ప్రాంతాల్లోని ధాన్యం కొనుగోలు కేంద్రాలను కలెక్టర్ ఆకస్మికంగా తనిఖీ చేశారు. నిర్లక్ష్యంగా వ్యవహరిస్తున్న సిబ్బందిపై ఆగ్రహం వ్యక్తం చేశారు. ధాన్యం కొనుగోళ్లలో నిర్లక్ష్యం సహించబోమని, రైతులకు ఇబ్బందులు కలగకుండా అధికారులు నిరంతరం పర్యవేక్షణ కొనసాగించాలని కలెక్టర్ స్పష్టం చేశారు.

.....పిటిసి జనగామ జిల్లా

విద్యా వారోత్సవాలు

ప్రభుత్వ బడుల్లో చదివే విద్యార్థులకు నాణ్యమైన విద్య అందుతుందని నిర్మల్ జిల్లా కలెక్టర్ భవేశ్ మిశ్రా అన్నారు. “ప్రజాపాలన - ప్రగతి ప్రణాళిక” విద్యా వారోత్సవాల ముగింపు కార్యక్రమంలో పాల్గొన్న కలెక్టర్ మాట్లాడుతూ.. నిష్ణాతులైన ఉపాధ్యాయులు విద్యాబోధన అందిస్తున్నారని చెప్పారు. తాను కూడా ప్రభుత్వ బడుల్లోనే విద్యాభ్యాసం పూర్తి చేసుకున్నానని పేర్కొన్నారు.

.....పిటిసి నిర్మల్ జిల్లా

విద్యాభివృద్ధి

విద్యాభివృద్ధిపై ప్రభుత్వం ప్రత్యేక శ్రద్ధతో ముందుకుసాగుతుందని ప్రభుత్వ విప్ ఆది శ్రీనివాస్ పేర్కొన్నారు. విద్యావారోత్సవాల ముగింపు సందర్భంగా రాజన్న సిరిసిల్ల జిల్లా కలెక్టరేట్లో జరిగిన వేడుకలకు ఆయన హాజరయ్యారు. పదో తరగతి, ఇంటర్లో ఉత్తమ ప్రతిభ చూపిన ఆటల్లో రాణించిన విద్యార్థులకు నగదు ప్రోత్సాహకాలు, సర్టిఫికెట్లు అందజేసి అభినందించారు.

.....పిటిసి, రాజన్న సిరిసిల్లా

ఉచిత మెగా వైద్య శిబిరం

ఆసిఫాబాద్ జిల్లాలోని మారుమూల మండల కేంద్రమైన బెజ్జూర్ లో పోలీసులు మీకోసం కార్యక్రమంలో భాగంగా నిర్వహించిన ఉచిత మెగా వైద్య శిబిరాన్ని జిల్లా ఎస్పీ నితిక పంత్ ప్రారంభించారు. ఈ సందర్భంగా ఆమె మాట్లాడుతూ.. ప్రజలు తమ ఆరోగ్యంపై ప్రత్యేక శ్రద్ధ పెట్టాలని, ముందస్తు పరీక్షలు చేయించుకోవడం ద్వారా అనేక వ్యాధులను ప్రారంభ దశలోనే గుర్తించి నివారించవచ్చని తెలిపారు. గ్రామీణ ప్రాంతాల ప్రజలకు నాణ్యమైన వైద్య సేవలు అందించడం కోసం ఇలాంటి ఉచిత వైద్య శిబిరాలు ఎంతో ఉపయోగకరమని పేర్కొన్నారు.

.....పిటిసి, ఆసిఫాబాద్ జిల్లా